



नेपाल राजपत्र

नेपाल सरकारद्वारा प्रकाशित

खण्ड ६९) काठमाडौं, पुस १४ गते, २०७६ साल (संख्या ३८)

भाग ३

नेपाल सरकार

प्रधानमन्त्री तथा मन्त्रिपरिषद्को कार्यालयको
सूचना

सार्वजनिक खरिद (नवौं संशोधन) नियमावली, २०७६

सार्वजनिक खरिद नियमावली, २०६४ लाई संशोधन गर्न
वाञ्छनीय भएकोले,

सार्वजनिक खरिद ऐन, २०६३ को दफा ७४ ले दिएको अधिकार
प्रयोग गरी नेपाल सरकारले देहायका नियमहरू बनाएको छ।

१. संक्षिप्त नाम र प्रारम्भ: (१) यी नियमहरूको नाम “सार्वजनिक
खरिद (नवौं संशोधन) नियमावली, २०७६” रहेकोछ।

(२) यो नियमावली तुरुन्त प्रारम्भ हुनेछ।

२. सार्वजनिक खरिद नियमावली, २०६४ को नियम ६५ मा संशोधन:
सार्वजनिक खरिद नियमावली, २०६४ (यस पछि “मूल नियमावली” भनिएको) को नियम ६५ को,-

(१) उपनियम (४ड) पछि देहायको उपनियम (४ड१) थपिएको छ :-

“(४ड१) उपनियम (४ड) बमोजिम बोलपत्रदाताले आर्थिक क्षमता सम्बन्धमा स्वयं घोषणा गरी कागजात तथा विवरण पेश गर्दा निजको आर्थिक क्षमतासँग सम्बन्धित नगद प्रवाहको व्यवस्था गर्न सक्ने तरल सम्पत्ति, कर्जा सुविधा र अन्य वित्तीय स्रोत समेत खुलाउनु पर्नेछ ।”

(२) उपनियम (४च) को सट्टा देहायको उपनियम(४च) राखिएको छ :-

“(४च) यस नियमको प्रयोजनको लागि बोलपत्रदाताको पछिल्लो आर्थिक वर्षको वासलातमा खुद दायित्व भन्दा सम्पत्ति बढी भएको हुनु पर्नेछ ।”

(३) उपनियम (४छ) मा रहेका “(४ड) र (४च)” भन्ने शब्दहरूको सट्टा “(४ड), (४ड१) र (४च)” भन्ने शब्दहरू राखिएका छन् ।

३. मूल नियमावलीमा नियम ११०क.थप: मूल नियमावलीको नियम ११० पछि देहायको नियम ११०क. थपिएको छ :-

“११०क. सम्भौता गर्न क्रेडिट लाईनको सुविधाको विवरण पेश गर्नु पर्ने: दुई करोड रुपैयाँभन्दा बढीको निर्माण कार्यसँग सम्बन्धित खरिद सम्भौता गर्दा स्वीकृत भएको बोलपत्रदाताले सार्वजनिक खरिद अनुगमन कार्यालयले निर्धारण गरेको ढाँचामा क्रेडिट लाईनको सुविधा प्राप्त भएको विवरण पेश गर्नु पर्नेछ ।”

४. मूल नियमावलीको नियम १२० मा संशोधन: मूल नियमावलीको नियम १२० को,-

(१) उपनियम (१क) पछि देहायको उपनियम (१ख) थपिएको छ :-

“(१ख) उपनियम (१क) मा जुनसुकै कुरा लेखिएको भए तापनि सो उपनियम बमोजिमको म्याद

- भित्र कुनै कारणवश म्याद थपको लागि निवेदन दिन नसकेका सम्बन्धित निर्माण व्यवसायी, आपूर्तिकर्ता, सेवा प्रदायक वा परामर्शदाताले यो उपनियम प्रारम्भ भएको पन्ध्र दिनभित्र म्याद थपको लागि निवेदन दिन सक्नेछ ।”
- (२) उपनियम (२) मा रहेका “उपनियम (१) र (१क)” भन्ने शब्दहरूको सट्टा “उपनियम (१), (१क) वा (१ख)” भन्ने शब्दहरू राखिएका छन् ।
- (३) उपनियम (६) को प्रतिबन्धात्मक वाक्यांशमा रहेका “उपनियम (१क)” भन्ने शब्दहरूको सट्टा “उपनियम (१क) वा (१ख)” भन्ने शब्दहरू राखी “सो सरहको अधिकृतले” भन्ने शब्दहरू पछि “निर्णय मितिले” भन्ने शब्दहरू थपिएका छन् ।
- (४) उपनियम (६) पछि देहायका उपनियम (६क), (६ख), (६ग), (६घ), (६ङ) र (६च) थपिएका छन् :-

“(६क) उपनियम (६) को प्रतिबन्धात्मक वाक्यांश बमोजिम म्याद थप सम्बन्धी निर्णय गर्दा यो उपनियम प्रारम्भ भएको साठी दिन भित्र गरिसक्नु पर्नेछ ।

(६ख) यस नियमावलीमा अन्यत्र जुन सुकै कुरा लेखिएको भए तापनि उपनियम (६क) बमोजिम म्याद थप गर्दा पूर्व निर्धारित क्षतिपूर्ति लिइने छैन ।

तर यसरी थपिएको म्याद भित्र समेत सम्झौता बमोजिमको काम सम्पन्न नभएमा म्याद थप हुनु भन्दा पहिले देखि नै लागू हुने गरी पूर्व निर्धारित क्षतिपूर्ति लिइनेछ ।

(६ग) उपनियम (४) वा (६) बमोजिम थपिएको अवधिमा समेत विशेष परिस्थिति वा अन्य मनासिव कारणले सम्झौता बमोजिमको काम सम्पन्न हुन नसकेमा र त्यस्तो काम सम्पन्न हुने सुनिश्चितता देखिएमा सार्वजनिक निकायलाई थप आर्थिक भार नपर्ने गरी नेपाल सरकार, मन्त्रिपरिषद्ले आवश्यक म्याद थप गर्न सक्नेछ ।

(६घ) निर्माण व्यवसायी, आपूर्तिकर्ता, सेवा प्रदायक वा परामर्शदाताको लापरवाही वा निजकै

कारणले समयमा काम सम्पन्न हुन नसकी उपनियम (६ग) बमोजिम म्याद थप गर्नु पर्ने अवस्थामा म्याद थपको निर्णय भएको मितिदेखि सो सम्झौता बमोजिमको काम सम्पन्न नगरेसम्म त्यस्तो निर्माण व्यवसायी, आपूर्तिकर्ता, सेवाप्रदायक वा परामर्शदाता नयाँ खरिद कार्यमा सहभागी हुन सक्ने छैन ।

(६ङ) उपनियम (६घ) को प्रयोजनको लागि सम्बन्धित सार्वजनिक निकायले त्यसरी म्याद थप गरिएको व्यहोरा सार्वजनिक खरिद अनुगमन कार्यालयमा लेखी पठाउनु पर्नेछ र सार्वजनिक खरिद अनुगमन कार्यालयले त्यस्तो निर्माण व्यवसायी, आपूर्तिकर्ता, सेवाप्रदायक वा परामर्शदातालाई नयाँ खरिद कार्यमा सहभागी हुन रोक लगाएको सूचना प्रकाशन गर्नु पर्नेछ ।

(६च) यस नियम बमोजिम म्याद थपको कारवाही प्रक्रिया समयमा नटुङ्ग्याउने र म्याद थप भएका निर्माण कार्यको दैनिक कार्य प्रगतिको अनुगमन, मूल्याङ्कन र कारवाही समयमै नगर्ने सम्बन्धित पदाधिकारी वा कर्मचारीलाई प्रचलित कानून बमोजिम कारवाही हुनेछ ।”

(५) उपनियम (७) मा रहेका “उपनियम (३), (४) र (६)” भन्ने शब्दहरूको सट्टा “उपनियम (३), (४), (६) वा (६ग)” भन्ने शब्दहरू राखिएका छन् ।

५. मूल नियमावलीमा नियम १४९क. थप : मूल नियमावलीको नियम १४९ पछि देहायको नियम १४९क. थपिएको छ :-

“१४९क. सूचीकृत व्यक्तिलाई प्राथमिकता दिने : सम्बन्धित निर्माण व्यवसायीले निर्माण कार्यको लागि प्रचलित कानून बमोजिम रोजगार सेवा केन्द्रमा सूचीकृत भएका व्यक्तिलाई प्राथमिकता दिनु पर्नेछ ।”

आज्ञाले,
डिल्लीराज घिमिरे
सचिव